



Наша Слова



Газета выходзіць з сакавіка 1990 года

№ 40 (579)

16 КАСТРЫЧНІКА 2002 г.

Дарагія сябры “Нашага слова”!

Сёння мы паведамляем вам вынікі падпісной кампаніі на чацвёрты квартал 2002 года. У гэтым квартале мы чакалі росту падпіскі. Так у асноўным і адбылося. Акрамя Берасцейскай усе вобласці далі прырост. Асабліва радуе гэты рост на 30 % падпіскі ў Гомельскай вобласці. Зноў добра папрацавалі актывісты ТБМ у Горадні. Па Горадні і раёну падпіска дасягнула 162 асобнікаў. Раптам вырасла падпіска ў Слуцку з 9 да 28 асобнікаў. Пры гэтым у суседнім Салігорску - 4 асобнікі. Сакратарыяту ТБМ яшчэ належыць прааналізаваць вынікі больш грунтоўна, і выпрацаваць тактыку далейшага росту падпіскі.

Ліпень Кастрычнік		Ліпень Кастрычнік	
Берасцейская вобласць:		Гомельская вобласць:	
Баранавічы р.в.	42 16	Буда-Кашалёва	4 7
Бяроза р.в.	9 9	Брагін р.в.	1 6
Белаазёрск р.в.	1 1	Ветка р.в.	1 5
Бярэсце гор.	18 22	Гомель гор.	61 93
Ганцавічы р.в.	1 9	Гомель РВПС	4 4
Драгічын р.в.	1 1	Добруш р.в.	2 3
Жабінка р.в.	- 1	Ельск р.в.	3 2
Іванава р.в.	1 3	Жыткавічы р.в.	26 21
Івацэвічы р.в.	4 4	Жлобін гор.	7 17
Камянец р.в.	2 4	Калінкавічы гор.	2 2
Кобрін гор.	5 4	Карма р.в.	1 1
Лунінец гор.	4 5	Лельчыцы р.в.	2 -
Ляхавічы р.в.	1 1	Лосёў р.в.	1 2
Маларыта р.в.	1 1	Мазыр гор.	10 23
Пінск гор.	37 20	Ахвяраванні на ТБМ	- 1
Пружаны р.в.	6 9	Нароўля р.в.	- 2
Столін р.в.	3 3	Петрыкаў р.в.	2 -
Усяго:	136 113	Рэчыца гор.	6 7

Віцебская вобласць:		Светлагорск гор.	
Бешанковічы р.в.	2 2	Хойнікі р.в.	4 1
Браслаў р.в.	1 1	Чачэрска р.в.	1 3
Віцебск гор.	29 41	Усяго:	143 212
Віцебск РВПС	4 2	Гарадзенская вобласць:	
Верхнедзвінск р.в.	6 7	Берастава	- 3
Глыбокае р.в.	3 5	Ваўкавыск гор.	12 13
Гарадок р.в.	3 6	Воранава р.в.	4 5
Докшыцы р.в.	4 2	Горадня гор.	87 116
Дуброўня р.в.	1 2	Горадня РВПС	42 46
Лізна р.в.	1 1	Дзятлава р.в.	7 6
Лепель р.в.	2 2	Зэльва р.в.	3 5
Міёры р.в.	6 11	Ўце р.в.	2 2
Новаполацк гор.	32 39	Карэлічы р.в.	8 5
Ворша гор.	20 18	Масты р.в.	12 13
Полацк гор.	42 42	Наваградак гор.	10 9
Паставы р.в.	5 6	Астравец р.в.	3 3
Расоны р.в.	1 1	Ашмянны р.в.	5 6
Сянно р.в.	2 1	Смаргонь гор.	11 13
Талочын р.в.	3 3	Слонім гор.	10 8
Ушачы р.в.	2 2	Свіслач р.в.	4 4
Чашнікі р.в.	1 1	Шчучын р.в.	5 4
Шаркоўшчына р.в.	5 4	Ліда	29 17
Шуміліна р.в.	2 2	Усяго:	254 278
Усяго:	178 201	Магілёўская вобласць:	

Менская вобласць:		Магілёўская вобласць:	
Беразіно р.в.	5 10	Бабруйск гор.	5 5
Барысаў гор.	4 7	Бабруйск РВПС	- -
Вілейка гор.	5 5	Бялынічы р.в.	1 1
Валожын гор.	7 6	Быхаў р.в.	1 1
Дзяржынск р.в.	3 3	Глуцк р.в.	- 1
Жодзіна гор.	9 10	Горкі гор.	25 32
Клецк р.в.	1 2	Дрыбін р.в.	- 2
Крупкі р.в.	1 2	Кіраўск р.в.	- 1
Капыль р.в.	- 1	Клічаў р.в.	- 1
Лагойск р.в.	4 4	Краснаполле р.в.	- 1
Любань р.в.	7 5	Крычаў р.в.	- 1
Менск гор.	405 430	Клімавічы р.в.	3 3
Менск РВПС	16 15	Касцюковічы р.в.	2 2
Маладзёжна гор.	23 19	Круглае р.в.	3 5
Мядзель р.в.	7 7	Мсціслаў р.в.	1 1
Пулавічы РВПС	9 11	Магілёў гор.	18 20
Нясвіж р.в.	3 4	Магілёў РВПС	- -
Смалявічы р.в.	- 1	Асіповічы гор.	7 7
Слуцк гор.	9 28	Слаўгарад р.в.	1 2
Салігорск гор.	4 4	Хоцімск р.в.	- 1
Ст. Дарогі р.в.	1 -	Чэрыкаў р.в.	2 4
Стоўбцы р.в.	14 10	Чавусы р.в.	- 1
Узда р.в.	1 2	Шклоў р.в.	3 4
Чэрвень р.в.	8 7	Усяго:	72 96
Усяго:	545 593	Усяго па краіне:	1328 1493

Спадару У.У.Навумаву
Міністру ўнутраных спраў
Рэспублікі Беларусь
№ 4. гарадскі вал,
220615 Мінск

Да 80-годдзя Уладзіміра Калеснікі



Паважаны Уладзімір Уладзіміравіч!
23 верасня 2002 г. на вядомага ў Беларусі і ва ўсім цывілізаваным свеце навукоўца, пісьменніка і энцыклапедыста Адама Мальдзіса, быў здзейснены бандыцкі напад. Каля пд'езда ўласнага дома пісьменніка жорстка збілі і абрабавалі.

Апошнім часам у нашай краіне, дзе супрацоўнікаў міліцыі болей, чым вайскоўцаў, склалася загання практыка нападу на знакамітых і простых людзей, іх збіццё і рабаванне. Дастаткова толькі прыгадаць напады на рэжысёраў Мазынскага і Хашчавацкага, гісторыка і палітыка Караля, лідэра партыі “Надзея” Палевікову і яе мужа. І вось рука злачынца, як раз напярэдадні пісьменнікага з'езда, паднялася на Адама Мальдзіса, чалавека, які варты не адной дзяржаўнай узнагароды. У нас жа замест ордэна ці дзяржаўнай прэміі беларускага інтэлігента чакае ўдар па галаве альбо наогул бясследнае знікненне.

Ніводнае злачынства не раскрыта. Складваецца ўражанне, што міліцыя і не збіраецца гэта рабіць, бо прэс-цэнтр Вашага ведамства маўчыць.

Зыходзячы з вышэйсказанага, прапаную Вам, шаноўны спадар Міністр, узяць расследаванне справы Мальдзіса, а таксама іншых названых мною людзей, на асабісты кантроль.

Старшыня ГА “ТБМ імя Ф.Скарыны”
Алег Трусаў.



Ахвяраванні на ТБМ

- Алесь Раманоўскі -3000
- Уладзімір Содаль -1000
- Вагіновіч Алесь -10 дол.
- Суполка “Рэфармацыя” - 50 дол.
- Абакунчык Галіна -1000
- Гушыньскі Дзяніс -1000
- Руп Бел.Мабіл.Энерга -20000
- Турук Рыгор -10000
- Шупенька Сяргей -5000
- Русаў Пётра -5400
- Удзельнікі нечарговага з'езду СБП -1620
- Усе г. Менск
- Рудэка Людміла -2000 г. Нясвіж
- Фурс Аляксандр -5000 г. Паставы

Дзейнасць Таварыства беларускай мовы імя Францішка Скарыны па наданні роднай мове рэальнага статусу дзяржаўнай вымагае вялікіх выдаткаў. Падтрымка ТБМ – справа гонару кожнага грамадзяніна краіны.

Просім Вашыя ахвяраванні даслаць на адрас: вул. Румянцава 13, г. Менск, 220005, альбо пералічыць на разліковы рахунак ТБМ № 3015212330014 у Менскай гардырэкцыі ААТ Бел-бізнесбанка код 764 праз любое аддзяленне ашчад-банка Беларусбанк (камсіійны збор пры гэтым не бя-рэцца).

З выпадку 80-годдзя з дня нараджэння вядомага беларускага літаратара Уладзіміра Калеснікі ў цэнтральнай выставачнай зале Берасця адкрыта выстава, дзе разам з работамі мастакоў з Берасця, прысвечаных пісьменніку, у экспазіцыі сабраны ўнікальныя фотаработы самога Уладзіміра Калеснікі. На іх можна ўбачыць яго сяброў: Уладзіміра Караткевіча, Алесь Адамовіча, Янку Брыля і многіх іншых знакамітых беларускіх літаратараў і вучоных.

На здымку: партрэт Уладзіміра Калеснікі, выкананы мастаком з Берасця Сяргеем Козакам.

Фота Рамана Кабяка, БелТА.

Пілігрымка Турынскай Плашчаніцы

распачалася з Беларусі на Украіну 28 верасня. Урачыстасць, прысвечаная перадачы Украіне фотакопіі Турынскага Савана адбывалася ў сталічным касцёле Святых Сымона і Алены. У набажэнстве і цырымоніі перадачы беларускай рэліквіі прымалі ўдзел беларускія і ўкраінскія святары, царкоўныя хоры дзвюх краін. Пад скляпеннямі храма ў малітвах і казаннях гучалі мовы беларускага і ўкраінскага народаў.

У свой час, 5 траўня гэтага года, поўнамасштабная копія хрысціянскай рэліквіі была прывезена ў Менск з італьянскага горада Турына. Гэта сталася магчымым, дзякуючы намаганням навукова-даследчага цэнтра па вывучэнні Плашчаніцы, які дзейнічае пры Чырвоным касцёле.

Падарожжа беларускай фотакопіі Савана па Украіне, як меркавалася, пачнецца з Львоўскага аэрапорта, адкуль працэсія накіруецца ў сабор святога Юзафа. Дарэчы, усе канфесіі Украіны выказаліся за тое, каб выставіць у сябе гэтую рэліквію. Так што пілігрымку фотакопіі Турынскага Савана можна назваць экуменічнай.

Ірына Ляксеева.

Не – рэпрэсіўным законам!

Падтрымліваю зварот Беларускай асацыяцыі журналістаў аб адмене артыкулаў Крымінальнага кодэкса “Паклёп у дачыненні да Прэзідэнта Рэспублікі Беларусь” (арт. 367), “Абразы Прэзідэнта Рэспублікі Беларусь” (арт. 368) і “Абразы прадстаўніка ўлады” (арт. 369)

Прозвішча, імя, імя па бацьку _____

Год нараджэння _____

Адрас _____

Асабісты подпіс _____

Заўвага: Ваш подпіс можа стаць падставой для заканадаўчай ініцыятывы з мэтай адмены вышэйзгаданых артыкулаў. Запоўнены купон просім накіраваць у рэдакцыю газеты.

Васіль Рагаўцоў

МАТЧЫНЫЯ СЛОВЫ: 3 ЛЕКСІКІ СТРЭШЫНСКАЙ ГАВОРКІ¹

Дыялектныя словы запісаны ў 1978 г. ад жыхароў старажытнага мястэчка Стрэшын Жлобінскага раёна Грыцкова Варывона Яўменавіча (76 гадоў) і Рагаўцовай Ганны Васілеўны (62 гады).

Адзначым некаторыя з найбольш істотных асаблівасцяў стрэшынскай гаворкі, якая адносіцца да сярэднебеларускіх гаворак і ўваходзіць у паўднёва-ўсходнюю дыялектную зону: вымаўленне і замест *'э* (*е*) у перададніх складах у формах займеннікаў роднага склона: *міне, цібе, сібе*; у словах іншамовнага паходжання перад націскным *о, і, 'э* (*е*): *гірой, бітон, бінзін, гіаметрыя* і інш., але *зямля, вясна, бяда* і г. д.; наяўнасць форм *ё, ёсь, ёсьцека* (*ёсьці*); ужыванне прыставак *піра-, пара-, і пера-* (*піранесці, паранесці і перанесці; пірамыты, парамыты і перамыты; піраплёт, парплёт і пераплёт*) і прыназоўнікаў *пірад, парад і перад* (*пірад рэчкай, парад рэчкай і перад рэчкай*); прыназоўніка *лі* замест *ля* (*лі печы, лі хаты, лі возера*), часціцы *ні* замест *н'э, н'а* (*не*): *ні прыехаў, ні буду*.

АБУ'РЫНЫ *толькі мн.* Адыходы пасля абмалоту* (жыта, ячменю). *"Вынасі, сыноч, абурны пад павет, курам будзя як нахатка."*

АГНІ'СЦІК (агнісьцік) *м.* Прайдзісвет. *І як такіх агнісьцікаў толькі зямля церпіць: ні ўгледзіш, як ашуквае цібе.*

АДБАЯ'РЫЦА *зак.* Адмовіцца, адгаварыцца. *Анодысь звалі міне на свадзьбу, дак чуць-чуць адбаярылася, ні пашла.*

АДНЕ'КВАЦА *незак.* Адмаўляцца, адгаварвацца. *Што ні загадай яму, толькі і зная, што аднекваіцца.*

АДСТРА'ЦЬ (атстраць) *зак.* Адклеіцца (расклеіцца). *Абы як памазлі абоі мукой, дак атстралі ўсе.*

АДХЛУ'ПНУЦЬ (атхлупнуць) *зак.* Тое, што і *адстраць*. *Ці даўно купіла бацінкі, а ўжэ пасьпелі атхлупнуць. Ні памазлі добра абоі, дак яны ўзялі й атхлуплі ат сыяны.*

АДЧАХВО'СЦІЦЬ (аччахвосціць) *зак.* Вылаязь каго-н.; адкрыта выказаць праўду каму-н. *Во аччахвосціла Улюту, хай зная, як сплетні зводзіць.*

АПУЗЫ'РЫЦА *зак.* Абапіцца, аб'есціся. *Ні пугай, дзетка, багата вады, а то апузырыся.*

АЦІ'РЫ *толькі мн.* Абмалочаныя каласы. *Занясі, дзетка, аціры курам, ніхай забяляюцца.*

БО'КІ АБАБІ'ЦЬ. Насварыцца, паўшчуваць. *Бачыш, як бокі абабіў, дак усё дзеля.*

БО'ХАЦЬ, БУ'ХАЦЬ *незак.* Моцна кашляць. *Прастыў, а ціпер бохая як у бочку.*

БЯЗЛЮ'ДНІК (бязлюднік) *м., асудж.* Той, хто

робіць што-н. не па-людску; нягоднік. *Ну й бязлюднік: толькі і зная, што жыве на падманах.*

ВАРЭ'ЙКА *ж.* Гліняны гаршчок. *Набяры варэйку вады, паставім суп ва-рыць.*

ВО'ПАДЗЬ *ж.* Пошасць; мор. *Аля ў хлелу! Вопадзі на цібе німа: як выпусціш, увесь двор перарыя.*

ВЫ'КІДАЦЬ *зак.* Выказаць крыўду. *Ого, ніхай толькі прыйдзеца к прыгавору (слову), я яму ўсё выкідаю.*

ВЫ'ПРАТУРЫЦЬ *зак.* Прагнаць, пратурыць. *Так ён мне ў косці ўеўся, чуць выпатурыла.*

ВЫ'СКРЫПАЦА *зак.* Пра рэзкае пахаладанне. *Учора цёпла было, а сёння такі холад выскрываўся.*

ВЫ'СКРЫПАЦЬ *зак.* У выразе: *выскрываць хату* — астудзіць, адкрываючы раз-пораз дзверы. *Выскрывалі за дзень хату, а ты калей тут.*

ВЫ'СМЯГНУЦЬ (высьмягнуць) *зак.* Выкіпець. *Цепярся суп варыцца, высьмягнуў 'весь.*

ВЫ'СУЛІЦЬ *зак.* Выдзеліць; даць без ахвоты. *Хацела карову прадаць за семсот рублей, а яны як высулілі — пяцьсот рублей усяго.*

ГАВЁННЫ *прым.* Цвердалобы, упарты. *Не будзь, сыноч, такім гавённым, схадзі павярні на поплаві сена, хай ветрыкам праімае.*

ГА'ДКІ *прым.* У выразе: *гадкі на яду* — пераборлівы. *Малы быў — так добра еў, а ціпер такі гадкі на яду.*

ГАНЯ'ЛКА *ж.* Акучнік. *Такая ганялка лоўкая, ніводнага корчыка бульбы ні задзела.*

ГАРУСО'ЎКА *ж.* Гарусавая хустка. *Ета мне старшая нівестка купіла такую красівую гарусоўку, к майму юбілею.*

ГУСЦЁРКА (гусьцёрка) *ж.* Плотка. *Сёння рыба бярэцца як ніколі: гусьцёрка за гусьцёркай.*

ДАЛО'ЎКА *ж.* Падлога. *Ні хадзі босымі нагамі па далоўцы, а то прастыніш.*

ДАЦЬ (НАЛІ'ЦЬ, НАСЫ'ПАЦЬ, НАКЛА'СЦІ і г. д.) АДЧАПНО'ГА (аччапнога). Даць крыху, невялікую колькасць (каб адчапіцца, адвязацца). *Хадзіла пазычыць мукі, дак далі аччапнога місачку.*

ДА'ЧА *ж.* Тое, што даюць. *Натальля калі што і дась, то ні раз напракне. Ні захочыш ты і дачы яе.*

ЖОЎТАПЁСАК *м.* Жоўты пясок. *Хоча, каб на жоўтапёску што вырасла.*

ЖУ'ЙКА *ж.* Жвачка. *Карова так добра жуе, хай толькі ні чуя і ні вадзіць.*

ЗА'ЙМІШЧА *н.* Гулянка (часцей пра хрэсьбіны). *І нашто яму ета займішча, абы расходы лішнія.*

ЗАКРЫ'ЛЛЕ (закрыльле) *н.* Месца ў гумне для захавання снапоў. *Мы ціпер нігадкі: усе снапы ў закрыльлі, цэлая скірта.*

ЗАКУСІ'ЦЬ *зак.* Спазнаць, зведаць (гора, няшчасця і да т. п.). *За етым нехупавым хлопцам яна шчэ закусіць. Хопіць зь яе.*

ЗАТЛУ'МА *ж.* Пагібель. *Надаеў ты зь етым курэннем, затлумы на цібе німа.*

ЗБАЁДАЦЬ *зак.* Згубіць. *Ні наспароміцца цацак яму купляць: абы выйдзя на вуліцу, так і збаёда.*

ЗГА'ЙНІЦЬ *зак.* Сапсаваць, зрабіць непрагодным. *Ці даўно во куплялі кухвайку, а ён ужэ згаініў яе.*

ЗГАРО'ВАНЫ *прым.* Гаротны. *У Еўкі дочки згарованыя, дак і харошыя.*

ЗЛО'МАК *м.* Пра слабага, хілага чалавека. *Ні зломач, хай бярэ пад паветкай сякеру і коле дровы.*

ЗНАДО'БІЦА *зак.* Спатрэбіцца. *Казала табе, Спатрэбіцца. Казала табе, ні выкідай касься, во й знадобілася б.*

ЗНЕ'ЦЕЙКІ (зьнецейкі) *присл.* Нечакана, знянацку. *Нехта зьнецейкі як крыкнуў, аж усярэдзіні ўсё закатацілася.*

ЗНІ'ЦІЦА (зніціцца) *зак.* Ступіцца, згорбіцца. *Пастарэў Ігнат: сьсівеў, зніціўся. І ні назіца.*

КАВЯ'ЧКА *ж.* Кіпа (пра грошы). *Мой дзед, бывала, як прадась лавовыя кошыкі, то прыносіць з базара цэлаю кавяччу грошай.*

КАЛЯСНІ'К (калясьнік) *м.* Невялікі воз. *Хоць калясьнік саломы, да прывезлі, на посьцілі і будзя.*

КАМШО'НКА *ж.* Тоўчаная бульба, камы. *Міша толькі і зная, што вечарам камшонку есь, з гуркамі.*

КАПАШЫ'ЦА *незак.* У выразе: *капошыцца на душы* — пра адчуванне нечага нядобрага. *Так у міне, тайка мая, на душы капошыцца. Хоць бы ўсё добра было. Хая б яны даехалі.*

КЕ'ПЕЛА *н.* зневаж. 1. Заносаны галаўны ўбор (кепка, капялюш). *Во! І дзе ён ета кепела выкапаў, ні мог люднай шапкі адзець.* 2. Галава. *Кепела ўжэ тваё нічога ні варыць.*

КІ'ПЯЦЬ *м.* Скупеча, скнара. *Еты стары кіпяць нічога міма рук ні прапусціць, усё дадому цяне.*

ЛАПЕ'КА *ж.* Кавалак; дзялянка. *А ўстаў во да тавару, дак ладную лапеку выкасіў.*

ЛАШАЧО'К *м.* Жарабок. *Лашачок такі спраўны, аж любя паглядзець.*

ЛІХІ' *прым.* Дастаткова вялікі (значны па велічыні). *Учора Варывон прывез ліхі воз сена, пудоў з дваццаць.*

ЛО'ПАЦА *незак., асудж.* Моцна крычаць. *Чаго ты лопайся, стыканя на цібе німа.*

ЛО'ША *ж.* Ласіха. *Як ішоў з лузу, дак бачыў, як лоша піраплывала цераз Дня-*

про.

ЛЯ'БЕХ *м.* Абібок, гультай. *Знайшлі мне памошніка. Лябех, да і толькі!*

МЫ'СЛЕННА (мысьленна) *присл.* Дапушчальна; разумна. *Хіба ета мысьленна, каб такія грошы за нішто ўперці.*

НАДУКАВА'ЦЬ *зак.* Даць настаўленне, павучальныя парады. *І так надукаваў Іван Надзю, што яна ні хоча болей памагаць нам.*

НАТА'ЦЫЯ *ж.* Праборка. Часцей у выразе: *вычытаць натацыю* — даць праборку. *Цярпеў-цярпеў, а тады як вычытаў натацыю нівесцы, хай зная, як трэба мужыка свайго глядзець.*

НАШТЫРХА'ЦЬ *зак.* Крыху накасіць. *Тамсям наштырхаў копку сена.*

НЕ ПРАШЫБ-НУ'ЦЬ (ні прашыбнуць) *зак.* Не праяваць, не ўпусціць зручны момант. *Яна толькі і глядзіць, каб ні прашыбнуць, а паболей прыхапіць.*

НЕДАЛУ'ГІ (нідалугі) *прим., асудж.* Непрыглядны, несамавіты, няўклюдны. *Ні глядзі, што ён такі нідалугі, а дзеўку ўзяў сабе будзь здароў.*

НЕ'КАСЬ *ж.* Пакінутая зімаваць няскошаная трава. *Ні сумеў прыдбаць восеньню сена, ніхай ціпер некасьсю перакідавіцца.*

НЕ'КСЯ *присл.* Не-як, аднойчы. *Шоў я некса ў лес, аж дождж такі хлынуў — да нітэчкі прамок.*

НЕ'ЯДЗЬ *ж.* Недаяданне. *Коля ад неядзі ўжэ чуць ногі цяга.*

ПАД'ЯЛДЫ'КІ-ВАЦЬ *незак.* Пад'юджаць. *Хопіць пад'ялдыкаваць: і так Лена на міне крывіцца.*

ПАДАБА'БАК *м.* Абабак. *Цэлаю кайстру падабабкаў насушыла, зімой як нахатка будзя.*

ПАДЛЕ'ЦІЦА, **ЗЛЕ'ЦІЦА** (злеціцца) *зак.* Сагрэцца, стаць цёплым (пра вадкасць). *Як вада падлеціцца, то можыш і мыцца.*

ПАДСУКНУ'ЦЬ *зак.* Падбуктарыць. *Во якая ты: падсукнула — дай на баку, а я паругалася з ім.*

ПАЖА'БІЦА *зак.* Пакарабаціцца. *Плёнка дак уся пажабацілася на сонцы. Ні будзя чым і гуркі накрыць.*

ПАКА'МІСЬ *присл.* Пакуль. *Пакамісь вы даедзіце на етым кане, я й пашком дайду.*

ПАКАЦЁЛКА *ж.* Сланечнік. *Пакацёлкі сёлетак як ні адзін год, семак насушыла на цэлаю зіму.*

ПАКА'ЯТА *ж.* Гора, пакута. *Ета ні куры, а цэлая пакаята: толькі і знаюць у грады лезці.*

ПАРО'НКА *ж.*, часцей **ПАРО'НКІ** *мн.* Звараная цэлая бульба. *А я зь дэдам [мужам] дак зварым паронак. Так сь кісьленькім маляком добра есца. Во й павячэраім.*

ПАСАЖЫ'РКА *ж.* Аўтобус. *Цепярся стаю тут, а пасажыркі ўсё ні відаць.*

ПЕХАЎЁ *н.* Доўгая

палка (ручка), да якой мацуецца якая-небудзь прылада (вілы, граблі, каса і да т. п.); цаўё. *Перастань нада-ражацца, а то як угайчу етым пехаўём — век будзіш помніць.*

ПЕЧАЯ' *ж.* Пякота. *Наеўся капуста з вострым совусам, а ціпер печая мучая.*

ПЛІ'КАЦЬ *незак.* Уключаць раз-пораз (пра ліхтарык). *Хопіць табе плікаць фанарыкам, ні надаела шчэ.*

ПОТВАР *м.* У выразе: *даць потвар* — разбалаваць, распесціць. *Такі ўжэ потвар далі етаму дзіценку: ні за што брацца ні хоча.*

ПРАКАЛЕ'ТАШНІ *прим.* Колішні, даўні. *Ні ўбачыць яму яе, як пракалеш ташняга сьнегу.*

ПРА'НЦЫ *толькі мн.* Чэрці. *Чаго яго пранцы бяруць — крычыць і крычыць.*

ПРЫБОР' *м.*, часцей **ПРЫБО'РЫ** *мн.* Убранне, адзенне. *Толькі і зная, што прыборы спраўляя. І куды яна тыя прыборы куляя, і так ішак бітком набіты.*

ПРЫГАВО'Р. У выразе: (прыісціся) *к прыгавору* — да слова. *Ого! Ніхай толькі прыйдзеца к прыгавору, я яму ўсё выкідаю.*

ПРЫНУДЗІ'ЛАЎКА *ж.* Прымус, прынука. *Ту! Чуць адбыла ету дамашнюю прынудзілаўку: і карову напіла, і свінней накарміла.*

ПРЫСЛЯПІ'ЦА (прысьляпіцца) *зак.* Прыстаць да каго-н. Сама прысьляпілася к хлопцу, і рады ёй ні даць.

ПРЫЯ'ЦЬ *незак.* Спрыяць. *Ён табе так прыя, аж дзеца нейдзя.*

РАСКІДА'ХА (раськідаха) *ж.*, *неадабр.* Неэканомная, безгаспадарлівая жанчына. *Во й жыў с такой раськідахай: станіш гол як сакол.*

РАСПАТВО'РЫЦЬ *зак.* Разбалаваць, распесціць. *Ох, і распатворылі цібе бацька з маткай: нічога ні хочыш дзелаць.*

РЖЭ'ЎНІШЧА *н.* Іржэўнік. *Абуй, дзед, што-небудзь, а то наколіш ногі аб ржэўнішча.*

РЫ'НКА *ж.* Міска. *Набяры, сыноч, рынку мукі, бліноў напяком.*

РЭ'ПСАМ *присл.* Нечакана, хутка. *Анодысь на Кудзельку Івана рэпсам сабака накінуўся. Чуць быў адбіўся ад яго.*

СІВУ'ХА *ж.* 1. Сівая жанчына. *На гады маладая шчэ, а такая сівуха.* 2. Пра мутную вадкасць. *Вада ў етым калодзежы што сівуха, аж ніць брыдка.*

СІЛАМО'ЦЦЕМ (сіламоцьцем) *присл.* Сілкам, прымусова. *О, не! Сіламоцьцем любі ні будзіш.*

С Л Ю Н К А ' Т Ы (сьлюнкаты) *м.* Ёрш. *Цэлы дзень праседзіў з вудкай, а 'дрых сьлюнкатых нацягаў.*

СЛЯПЕ'Ц (сьляпец) *м.* Сляпы чалавек. *Хіба зь етым сьляпцом талковая што зладзіш? Ён жа п'е як у бочку.*

СО'УДАЦЦА *незак.* Соўгацца. *Соўдаіцца цэлы дзень на гародзе, хоць бы прысеў трохі.*

СО'ЎДУР *м., асудж.* Пра рослага гультаяватага хлапца. *Бацька дак рабацячы, а сын — соўдур, да і толькі.*

СТЫЛЕ'ЧА *ж.* Холад. *Такая стылеца выскрывалася на дварэ, аж рукі і ногі заходзіцца.*

СУСТО'ІЦЦА *зак.* Адстаяцца. *Вада такая мутная была, а сустоілася, дак пасьвятлела.*

СУХАВЕ'ТРЫЦА *ж.* Сухавей. *Такая сухаветрыца гуляла на полі. І дзе ты хочаш, каб што добрае вырасла.*

СЦЯ'ЖКА (сьжка) *ж.* Палоска чаго-н. *На тое лета, як жыў будзям, пасадзім шчэ сьцяжку язад. От найшоў бацька луцыя, накроў сьцяжак на тры пары лапцёў.*

ТАРАДЭ'ЙКА *м. і ж., асудж.* Балбатун. *Ну й тарадэйка: меля, як Ямеля, і прорыху яму німа.*

ТРО'МКАЦЬ *незак.* Гаварыць неразборліва. *Тромкая што папала, і дзе ты што ўцяміш.*

ТРО'ПНУЦЬ *зак.* Стукнуць. *Карова ўчора як тропнула, аш сярэдзіны ні павярнуць.*

ТРЭ'БАТКА *безасаб.* Трэба. *Трэбатка схадзіць куму праведаць. Цепярся як ні была ў яе.*

УДО'БА *ж.* Выгода. *Етакая мне тут с табой удоба — прагавала век свой.*

УПЯРО'Д *присл.* Раней, спачатку. *Неяк упярод так добра бульба тут радзіла, аж любя было глядзець.*

УХУ'ХЛІЦА *зак.* Ухутацца. *Дзе яму холадна будзя: так ухухліўся.*

УШКУ'РДЗІЦЬ *зак.* Пакрыўдзіць, угнявіць. *Маю нівестку як ушкурдзіш, дак век будзе помніць абіду.*

ШАНТРАП'Ё *н.* Старое, патрапане адзенне. *Павыкідала б ты, баба [жо-нка], ета шантрап'ё са ішакана. Толку з яго.*

ШПЫЛЬ *м.* Клінаваты кавалак зямлі. *Трэбатка заўтра ў лахчыні той шпіль выкасіць. Мо з вазок сена й будзя.*

Ш У ' П Л А Ц Ц Е (шуплацьце) *н.* 1. Тое, што і *шантрап'ё*. *І нашто табе ета шуплацьце ў ішакі трымаць.* 2. Таннае, някідкае адзенне. *Добрай адзежыны дак ніколі ні купіць, а пана-спраўля ўсякага шуплацьця.*

ШЧАВА' *ж.* Пра велімі кіслую страву. *Наварыла нейкай ішавы, то хай сама і есь.*

¹ Змешчаны матэрыял з'яўляецца працягам падборак мясцовых народных слоў "3 лексікі стрэшынскіх гаворак" (Жывое слова. Мн., 1978. С. 113—121) і "У дыялектны слоўнік Гомельшчыны" (Народная словатворчасць. Мн., 1979. С. 122—125).



“Пра Беларусь з любоўю” на Палтаўскім тэлебачанні

31 кастрычніка 2001 года на Палтаўскім абласным дзяржаўным тэлебачанні выходзіць цыкл перадач “Пра Беларусь з любоўю”. Гэта – міжнародны праект, арганізатарамі якога выступілі Палтаўская абласная тэлерадыёкампанія “Лтава” (генеральны дырэктар Мікола Ляпаненка), культурна-асветнае аб’яднанне беларусаў у Палтаве “Агніца” (кіраўнік Іна Снарская), Касцёл Св. Сымона і Св. Алены г. Менска (пробашч-ксёндз-магістр Уладзіслаў Завальнюк), Белвідацэнтр (дырэктар Віктар Шавялевіч). Аўтар праекта – вядомая ў Беларусі і на Украіне паэтка, тэлежурналіст Іна Снарская (Дзідык).

Перадачы цыклу распавядаюць пра гісторыю Беларусі, яе духоўную спадчыну, культуру і традыцыі беларускага народа. “Калі муры гавораць” – перадача пра гісторыю Лошыцкага парку ў Менску, “Прасі за мяне, Маці Божая” – пра

свята Будслаўскай Божай Маці на Мядзельшчыне і цудатворны абраз, відэарэпартаж пра міжнародны фестываль духоўнай музыкі “Магутны Божа” у Магілёве – гэта толькі некаторыя з матэрыялаў цыклу “Пра Беларусь з любоўю”, якія разлічаны на беларусаў, якія жывуць на Украіне, а таксама на украінцаў, якія цікавяцца жывымі крыніцамі духоўнасці сучаснай Беларусі. Перадачы выходзяць у эфір два разы на месяц на украінскай і беларускай мовах. У бліжэйшых праектах тэлежурналістаў з Украіны – ажыццяўленне творчай камандыроўкі ў Менск з мэтай відэаздымкі дакументальнага фільму пра Янку Купалу. Дабрадзейная дапамога на ажыццяўленне гэтага праекта нададзена Віктарам Сулкоўскім, дырэктарам гандлёвай кампаніі “Дзюна” з горада Сыктывука.

Алена Тышкевіч,
г. Палтава.

БЕЛАРУСКІ МУЗЕЙ ім. ІВАНА ЛУЦКЕВІЧА МОЖА ЗНОЎ АДНАВІЦЦА Ў СТАРАЖЫТНЯЙ ВІЛЬНІ

7 кастрычніка 2002 года ў памяшканні літоўскага парламенту адбылося паседжанне Камітэту Сойму Літоўскай Рэспублікі па асвете, навуцы і культуры № 47.

На ім было разгледжана пытанне аб аднаўленні дзейнасці ў Вільні беларускага музея імя Івана Луцкевіча, гвалтоўна зачыненага балшавікамі ў 1945 годзе.

У паседжанні Камітэту прынялі ўдзел акрамя яго

сяброў, старшыня камісіі па справах НАТА літоўскага Сойму Вацлаў Станкевіч, старшыня Таварыства беларускай культуры ў Літве Хведар Нюнька, намеснік міністра культуры Літоўскай Рэспублікі Роландас Квяткаўскас і іншыя музеязнаўцы і навукоўцы, а таксама старшыня Таварыства беларускай мовы ім. Ф. Скарыны, дацэнт кафедры гісторыі і музеязнаўства Алес Трусаў.

Пасля плённай і цікавай дыскусіі, камісія Сойму Літвы прыняла рэшэнне аб падтрымцы ідэі аднаўлення беларускага музея імя Івана Луцкевіча ў Вільні, як філіялу Літоўскага нацыянальнага музея ў былых памяшканнях музея ў гістарычным цэнтры горада.

Было выказана спадзяванне, што беларускія ўлады стануць адгукнуцца на гэты акт добрай волі і акажуць магчымую дапамогу ў аднаўленні аднаго з самых знакамітых беларускіх музеяў першай паловы XX ст. ст.

Старшыня Таварыства беларускай культуры ў Літве – Х. Нюнька

Вільня 10.10.2002 года.

Да 210-годдзя Івана Грыгаровіча

Ёсць вучоныя, дзейнасць якіх для нас непрыкметная, і таму іх роля ў навуцы памылкова ўяўляецца вельмі сціплай. Імя Івана Іванавіча Грыгаровіча ведаюць толькі спецыялісты – гісторыкі і моваведы. Праца ж яго мела і мае велізарнае значэнне для навукі і культуры. Не адно пакаленне даследчыкаў звярталася да падрыхтаваных ім зборнікаў унікальных дакументаў, што выдаваліся яшчэ ў першай палове XIX ст. Для Беларусі, якая страціла большую частку сваіх архіваў і бібліятэк, гэтыя зборнікі надзвычай каштоўныя. Менавіта Іванам Грыгаровічам былі вывучаны старажытныя дакументы, што захоўваліся ў тагачасных Магілёўскіх архівах. У 1824 г. з фінасавай дапамогай знакамітага гомельскага графа Мікалая Румянцава ён выдаў першую частку “Беларускага архіва старажытных грамад”. У зборнік уваходзілі розныя дакументы ХУ-ХУІІІ стст., большасць якіх напісана на беларускай мове. Наступнай яго манументальнай працай стала выданне 5-томнага збору “Актаў Заходняй Расіі”. Міждзярдаўныя акты, граматы на магдэбургскае права гарадам, дакументы аб войнах, паўстаннях, міжканфесійных адносінах у XIV-XVII стст. Скарб неацэнны...

Вялікая колькасць падрыхтаваных вучоным прац, на жаль, засталася не выдадзенай. То сродкаў не хапала, то цензура замінала.

Апошнія два свае дзесяцігоддзі ён жыў у Пецябургу. Працягваў шукаць і даследаваць старажытныя помнікі, працаваў над складаннем слоўніка беларускай мовы (нагадаем, што ў той час выкарыстанне беларускай мовы ў Расійскай імперыі было забаронена).

І часта ў думках вяртаўся на Магілёўшчыну, у свой родны, мала каму вядомы гарадок Прапойск (сённяшні Слаўгарад)...

Людміла Трэпет.

На вучнёўскай канферэнцыі

24 верасня ў музеі гісторыі беларускай літаратуры адбылася вучнёўская канферэнцыя “Іх слова і сёння гучыць так надзённа...” Гэта было чарговае мерапрыёмства, прысвечанае 120 – годдзю з дня нараджэння Я. Коласа і Я. Купалы.

У канферэнцыі прымалі ўдзел вучні са школ Менскага раёна. Яны падрыхтавалі свае вершы, публіцыстыкія замалёўкі, рэфераты, сачыненні.

У зале музея разам з тым адбылася і прэзентацыя выставы М. М. Рыжова. Гэта яго першая выстава. Яна вельмі добра дапаўняла канферэнцыю.

Пасля невялічкіх уводзін супрацоўнікаў музея слова атрымалі прадстаўнікі журы. Людміла Сцяпанавіч Давідоўская – загадчык аддзела Дзяржаўнага літаратурнага музея Я. Купалы. Яна сказала, што любы культурна-літаратурны пачатак не будзе мець поспеху, калі ў ім не будзе прымаць удзел моладзь. Расказала пра свята ў Вязынцы Пажадала ўсім плёну, моцы, здароўя, духоўнага росту.

Затым выступіў Міхаіл Іванавіч Пратасевіч – супрацоўнік Дзяржаўнага літаратурна-мемарыяль-



нага музея Я. Коласа. Ён сказаў аб тым, што Я. Колас выступіў у паэзіі, у друку як змагаў за праўду, дабрыню. Міхаілам Іванавічам была зроблена прапанова перадаваць свае творы ў дзяржаўны літаратурна-мемарыяльны музей Я. Коласа.

Астатнія сябры журы вырашылі выказацца напрыканцы праграмы Вядоўца праграмы паведаміла прысутным аб святах, вечарынах, якія праводзіліся ў

школах у гэтым годзе. Кожны настаўнік складаў план мерапрыёмства прысвечанага Я. Купалу і Я. Коласу. Тры лепшыя работы вучняў прадстаўлены на абласны конкурс, а адна з іх – на рэспубліканскі.

Канферэнцыя пачалася вершам Надзеі Клімовіч. Назва “Іх слова і сёння гучыць так надзённа” з яе твора. Сярод удзельнікаў былі Ганна Бабок, Таццяна Шкот, Аляксандра Брыць-

ко, Сяргей Плюховіч і многія іншыя. Іх хваляванні, ўзрушанасць, таленавітасць і эмацыйнасць надавалі праграме нетрадыцыйны выгляд.

Напрыканцы сябры творчай суполкі “БУКет” – члены журы расказалі крыху пра сябе і прачыталі свае вершы.

Ірына Секержыцкая.

На здымку: вернічытае Надзея Клімовіч.

Партрэт кафедры: Лёс і творчасць Лідзіі Савік

Магутны Божа!
Уладар сусветаў,
Вялізных сонцаў
і сэрца малых,
Над Беларусі
ціхай і ветлай
Рассып праменне
сваёй хвалы.
Н. Арсеннева.

Літаратура сучаснай Беларусі... Ты нараджаеш шмат талентаў і іх шэдэўраў, якія сталі ўвасабленнем прыгажосці і чысціні. Як прамень святла ў будзённасці, яны – частка нашага жыцця.

Менавіта такія думкі панавалі сярод прысутных на вечарыне ў Беларускім дзяржаўным універсітэце культуры. Сюды прыйшлі паплечнікі, сябры і калегі Лідзіі Савік, выкладчыка нашай навучальнай установы. Сабраліся разам зноў, каб павіншаваць сьлінную аўтарку з выходам у свет чарговай кнігі.

Твор гэты стаўся яшчэ адной прыступкай на шляху да літаратурнага Алімпу. І гэта не перабольшванне. Сусветна вядомы крытык, літаратуразнаўца, аўтарка шматлікіх прац і проста прыгожая жанчына, спадарыня Лідзія шмат гадоў з поспехам крочыць па ніве творчасці. Сярод найбольш значных яе прац – “Адчуванне сасу”, “Каб не астыла цяпло зямлі”, “Пад мірным небам Бацькаўшчыны”, “Касмас Беларуса”...

Кніга, якая прэзен-

тавалася, атрымала назву “Пакліканьня. Літаратура беларускага замежжа”. Твор прыйшоў да чытача на злёме тысячагоддзяў. І гэта сімвалічна. У яго аснове – жыццё пісьменніцы, талента, асобы. “Пакліканьня” – гэта дзевяць пісьменніцкіх лёсаў. Н. Арсеннева, У. Дудзіцкі, М. Сяднёў, А. Салавей... Дзевяць зламных лёсаў... Творцы напачатку жыцця вымушаны былі пакінуць Радзіму, каб стаць сімвалам свайго стагоддзя напачатку новага Сёння, дзякуючы намаганням Лідзіі Сымонаўны, іх творы ўбачылі свет, з цікавасцю чытаюцца.

Праца аўтаркі сапраўды вялізная. Пра гэта гаварылі ўсе прысутныя. З віншаваннямі звярнулася да спадарыні Савік Вольга Іпатава – аўтарка, вядомая сучаснаму чытачу сваімі гістарычнымі творами. У яе словах прагучала сапраўднае захапленне талентам крытыка і літаратуразнаўцы, светлай прыгажосцю жанчыны-навукоўцы.

Вечар, які застанецца ў памяці сваёй незвычайнасцю, прынёс нечаканую думку: на Беларусі не згинула яшчэ радасць... Яна жыве, і разам з ёю крочыць у будучыню наш народ. Праз шчасце, дабрыню, каханне, вясну ў душы і сэрцы... Праз пачуццё шчымлівай радасці за дзень сённяшні.

Ігар Квяткоўскі,

Пад знакам 120-годдзя Купалы і Коласа



У Дзяржаўным літаратурным музеі Янкі Купалы прайшоў незвычайны паэтычны ранішнік. Свае вершы, прысвечаныя 120-годдзю з дня нараджэння Янкі Купалы і Якуба Коласа чыталі юныя ўдзельнікі літаратурнага клуба “Купалінка”, у склад якога ўваходзяць навучэнцы школ Менскага раёна. У госці да юных літаратараў прыйшлі вядомыя беларускія паэты Мікола Чарняўскі і Уладзімір Мазго.

На здымку: свае вершы чытае адзінаццацікласніца Мачулінскай СШ, сябар літгуртка “Пралескі” Вольга Шалай.

Фота Аляксандра Дзялзевіча, БелТА.

ХРЫСЦІЯНСКІ РОК-Н-РОЛ? ЧАМУ НЕ!

“Золак”: “Зазірні ў неба”, Мн., ZMK RECORDS, 2002, MC I CD.

Гэтыя дыск і касету вы наўрад ці адшукаеце ў звычайных музычных крамах, бо рэлігійная тэматыка запісаных тут песень вызначыла ім больш адпаведнае месца – у хрысціянскіх храмах.

-- У праваслаўных ці каталіцкіх? – запытаеце вы. А адказ ужо чакае ў зграбным буклеціку выдання “Розная жанравасць песень дапасуеца да рознаканфесійнасці ўдзельнікаў гурта, сярод якіх ёсць прадстаўнікі ўсіх дамінантных рэлігійных плыняў Беларусі, уключна з каталіцкай, пратэстанцкай і праваслаўнай”.

Што да рознажанравасці прадукту, дык сапраўды ёсць тут і класічныя рэлігійныя каноны са зборнікаў “Прыходзім да Цябе”, “TAIZE” ў беларускіх перакладах удзельнікаў гурта “Золак” Руслана Байка (вакал, гітара) і Святланы Шэйпы (вакал), і хрысціянскія матывы беларускай рок-класікі (напрыклад, “Зямля і неба”, “У начной цішы”, “Хто да ясляў” – гэта новыя софтверскае творы гурта “Грамада”, які плённа дзейнічаў на рубяжы 80-90-х гадоў мінулага стагоддзя ды спыніў сваю творчасць з-за ад’езду ягонага кіраўніка Гэнюся Шэмета на эміграцыю. Ёсць у альбоме і сусветная хрысціянская класіка (англійская мелодыя XVI ст. “Анёл ад Бога Габрыэль”, расейскія канты “Хрыстос з дэвы ся рождае” і “Новый год бежит”)

Сярод названых імёнаў многім, відаць, ужо кінулася ў памяць вельмі знаёмае – Руслан Баёк. Так, так, гэта той самы Руслан, які піша тэксты і для гурта “Крама”. Бадай, гэтым і тлумачыцца найбольш прыкметная дынамічнасць ягоных аўтарскіх трэкаў “Учо-


ра з вачора” (з элементамі фальклёру), “Сын, святы дух”, “Пілігрымка”, “Вырастай душой”, “Светлы анёл”.

Дарэчы, хоць апошня назва нібыта зноў прымушае прыгадаць “Краму” (ёсць такая кампазіцыя ў альбоме “Што дапаможа нам” 1998 г.), але гэта зусім іншы твор.

Па-за названымі ўдзельнікамі гурта “Золак” трэба назваць яшчэ Васіля Санковіча (ударныя інструменты), Зміцера Давідовіча

кі”, “Холін”, “VIZAgrouP”, “MBL Travel” ды іншым. Каб не яны, ажно каля двух дзесяткаў прыгожых мелодыяў і мудрых хрысціянскіх тэкстаў яшчэ доўга б не маглі знайсці свайго слухача.

Паводле настрою ўсе творы гэтага альбома ідэальна кладуцца ў стылістычную плынь амбінтнай музыкі (NEW AGE, WORLD music, модныя цяпер так званыя unplugged). Прыхільнікі акустычных альбомаў Эрыка Клэптана, Арміка і



(гітара, вакал), Уладзіміра Глушкага, ды спявае Насіа Барбарчук і Святлану Рагалевіч. Падчас запісу менавіта гэтага альбома (1998 г.) далучаліся таксама клавішнік Павел Анісімавец і перкусіяніст Эльшад Бабаханавіч.

Як бачым, плён не быў дасягнуты надта лёгка. Але нават праз тры гады пасля распаду калектыву (1999) выдавецкая ініцыятыва “Задзіночання маладых католікаў” вырашыла, знайшоўшы спонсараў, выпусціць гэтую птушку ў шырокі свет. Вялікая падзяка за гэта фірмам “Санта-

нават “N.R.M.”. Выдавецкая новы рэліз, як жаданы дадатак іхняй калекцыі. І гэты дадатак, што немалаважна, на роднай беларускай мове (за выключэннем двух кароткіх фрагментаў усходніх уплываў).


Нельга не сказаць, хоць колькі слоў пра мастацкую аздабу выдання. Лаканічнымі мазкамі кампутарнай графікі зноў заяўляе аб сваёй адметнай манеры мастак Зміцер Герасімовіч. Той самы, які аздабляў славутыя альбомы “Легенды вялікага княства”, “Палац, лепшае” і знакамітую кнігу Вячаслава Дубінкі “Выцінанкі”. На каларытным малюнку твой позірк нібыта ірвецца з зямной багні ў нябесныя вышы, што ілюструе яскравы сэнсавы вобраз з песні “Кожны дзень”:

**Я хачу пажадаць
Сэрцам неба адшукаць.
Паслухай, паспрабуй
Адкінуць гонар прэч,
У неба зазірнуць
І ўзяццаць.**

Бадай, невыпадкова гэты вобраз даў і назву альбому, бо ў ім закансервавана галоўная ягоная сутнасць. А астатняе – слухайце самі!

Вітаўт Мартыненка.

Вінш у е м



Шчыра радуецца актыўны сябар нашага Таварыства Мікола Лавіцкі. Сёлета ён стаў двойчы дзядулем. Тацяна, жонка старэйшага сына Мікалая, выпускніца педуніверсітэта імя Максіма Танка, нарадзіла Насцю, а другая нявестка Вольга, жонка малодшага сына Аляксея, пекарка Менскага хлебазавода № 2, завочніца Маладзечанскага тэхнікума, нарадзіла Карыну.

-- Радасна, - кажа Мікола, а на душы неспакой: ці будуць унучкі шанаваць родную мову і культуру? Гляджу, як сённяшня ўлада “шчыруе” па вяртанні забранай у народа спадчыны, і робіцца сумна і прыкра на сэрцы.

Мы віншваем сямейку Лавіцкіх з павелічэннем і спадзяемся, што ўнучкі Міколы вырастуць такімі ж шчырымі да Беларускай, як і дзед.

Сакратарыят ТБМ.

На фота: спадар Мікола з нявестамі і ўнучкамі.

“Новы Час” - трэці нумар

9 кастрычніка выйшаў чарговы нумар “Новага Часу”. Яго выданне паскорылі ахвяраванні сяброў, прыхільнікаў ТБМ, якім Сакратарыят выказвае шчырую удзячнасць.

Узоры трэцяга нумара мы неўзабаве дашлём кіраўнікам усіх абласных і некаторых гарадскіх структур ТБМ.

Ахвотныя атрымаць трэці нумар “Н.Ч.” запрашаюцца ў сядзібу ТБМ альбо ў сядзібу БНФ (вул. Варвашэні, 8).

Наклад гэтага нумара газеты - 1600 асобнікаў (сабекошт - 350 рублёў).

Старшыня ТБМ - Алег Трусаў.

МАЛАДАФРОНТАЎСКІ СПЕЦНАЗ ПАЧАЎ
ПАДРЫХТОЎКУ 9 КАСТРЫЧНІКА

У Менску распачынаюцца штогадовыя Курсы Ды-джэяў Адраджэння падрыхтоўка лідэраў у сферы масавых акцыяў, псіхалогіі, шоў і дыскаў, PR, тэлевізіі і радыё, палітыкі і грамадскіх ініцыятываў. Ды-джэяў Адраджэння называюць “маладафронтаўскім спецназам”: выпускнікі такіх элітных курсаў складаюць большасць “афіцэрскага складу” Маладога Фронта і кіраўніцтва многіх асветніцкіх арганізацыяў Беларусі. Удзельнікі ды-джэйскіх курсаў праходзяць тэсты і маюць персанальны рэйтынг, які вызначае пераможцаў: менавіта яны і атрымліваюць перспектыву палітычнай і грамадскай “раскруткі” у Беларусі.

Цыкл навучання раз-

лічаны на 12 інтэрактыўных семінараў і серыю выпрабаванняў у галіне тэалогіі, рэкламнага крэатыву, кібернэтыкі, масавай агітацыі і паліталогіі. Прынцып 3-х месячных курсаў-фармавання маладых лідэраў у духу нацыянальнай ідэі і хрысціянскіх каштоўнасцяў, паводле формулы “Беларуская форма- хрысціянскі змест”.

--Мы рыхтуем каманды, якія будуць гатовыя мяняць усю Беларусь, - кажа кіраўнік групы трэнераў Павал Севярынец - праз маніфестацыі, прамовы, тэлевізію, канцэрт-словам, праз усё, што цікава моладзі.

Варта нагадаць, што выпускнікамі курсаў Ды-джэяў Адраджэння 1999-2001 гг. былі пераможца

рэспубліканскай алімпіяды па гісторыі і сусветнай (!) геаграфіі Сяжук Васільеў, чэмпіён Беларусі па пажарным спорце Іван Тамашэвіч, кіраўнік Выканаўчага бюро Асамблеі NGO, маладзёвая каардынатарка перадвыбарчых штабоў Домаша і Ганчарыка Алёна Валынец, адзін з лепшых міжнароднікаў Беларусі Сяжук Лісічонак, “Міс Малады Фронт” Даша Навасад, і яшчэ больш трыццаці маладзёвых лідэраў.

Курсы бясплатныя, запрашаюцца ўсе ахвотныя. Пачатковае тэставанне было 9 кастрычніка, у сераду, у 19:30 на Варвашэні, 8 (ст. метро “Плошча Перамогі”). Тэлефон для давадак 239-65-26 (Павал).

Запрашаем будучых лідэраў!

Заснавальнік:
ТБМ імя Францішка Скарыны.Пасведчанне аб рэгістрацыі:
№ 83 ад 28 чэрвеня 1996 г.

Адрас рэдакцыі:

220005, г. Менск, вул. Румянцава, 13.

Адрас для наіштовых адпраўленняў:
231300, г. Ліда-2, п/с 7.E-mail: ns@lida1.lingvo.grodno.by
http://tbbm.org.by/ns/

Рэдакцыйная калегія:

Алена Анісім, Вадзім Болбас,
Міхась Булавацкі, Людміла Дзіцэвіч,
Ірына Марачкіна, Леакадзія Мілаш,
Язэп Палубятка,Алесь Петрашкевіч, Людміла Піскун,
Уладзімір Содаль, Станіслаў Суднік,
Павел Сцяцко, Алег Трусаў.

Рэдактар Станіслаў Суднік

Аўтары цалкам адказныя за падбор
і дакладнасць прыведзенай інфармацыіГазета надрукавана ў Лідскай друкарні.
231300, г. Ліда, вул. Ленінская, 23.

Газета падпісана да друку 16. 10. 2002 г.

Наклад 2550 асобнікаў. Замова № 1932.

Падпісны індэкс: 63865.

Кошт падпіскі: 1 мес. - 489 руб., 3 мес. - 1467 руб.

Кошт у розніцу: 120 руб.